

**प्रादेशिक समाचार**  
**आकाशवाणी, भोपाल**  
**प्रातःकालीन समाचार**

**सबसे पहले इस बुलेटिन के मुख्य समाचार :-**

- प्रधानमंत्री मोदी आज तीन देशों-जॉर्डन, इथियोपिया और ओमान की यात्रा पर रवाना होंगे।
- मुख्यमंत्री डॉ. मोहन यादव ने गृह मंत्री अमित शाह से मुलाकात कर ग्वालियर में होने वाले 'सुशासन दिवस' कार्यक्रम के लिए आमंत्रित किया।
- ग्वालियर में आज से 101वें अंतर्राष्ट्रीय तानसेन संगीत समारोह का शुभारंभ, देश-दुनिया के दिग्गज कलाकार देंगे प्रस्तुति।
- और
- तीसरे टी-20 क्रिकेट में कल भारत ने दक्षिण अफ्रीका को सात विकेट से हराया।

**प्रधानमंत्री-यात्रा**

प्रधानमंत्री नरेन्द्र मोदी आज तीन देशों-जॉर्डन, इथियोपिया और ओमान की यात्रा पर रवाना हो रहे हैं। यात्रा के पहले चरण में प्रधानमंत्री, किंग अब्दुल्लाह द्वितीय इब्न अल हुसैन के निमंत्रण पर जॉर्डन जाएंगे, जहाँ दोनों नेता द्विपक्षीय संबंधों के सभी पहलुओं की समीक्षा और क्षेत्रीय मुद्दों पर विचार-विमर्श करेंगे। यह यात्रा भारत और जॉर्डन के बीच राजनयिक संबंधों की स्थापना की 75वीं वर्षगांठ के अवसर पर हो रही है। इसके बाद प्रधानमंत्री कल इथियोपिया रवाना होंगे, जो उनकी पहली इथियोपिया यात्रा होगी, जहाँ वे वहाँ के प्रधानमंत्री से मुलाकात कर भारत-इथियोपिया संबंधों पर व्यापक चर्चा करेंगे। यात्रा के अंतिम चरण में प्रधानमंत्री ओमान जाएंगे और सुल्तान हैथम इब्न तारिक से मुलाकात करेंगे। यह दौरा भारत और ओमान के बीच राजनयिक संबंधों के 70 वर्ष पूरे होने के अवसर पर हो रहा है।

**ऊर्जा संरक्षण पुरस्कार**

राष्ट्रीय ऊर्जा संरक्षण दिवस के अवसर पर कल राष्ट्रपति द्रौपदी मुर्मु ने नई दिल्ली में राष्ट्रीय ऊर्जा संरक्षण पुरस्कार -2025 के अंतर्गत गुना जिले के 'म्याना रेलवे स्टेशन' को Best Performing Unit के रूप में सम्मानित किया। मुख्यमंत्री डॉ. मोहन यादव ने इस उपलब्धि पर संबंधित अधिकारी-कर्मचारी और सहयोगी टीम को बधाई दी।

**मुख्यमंत्री-शाह मुलाकात**

मुख्यमंत्री डॉ. मोहन यादव ने कल नई दिल्ली में केंद्रीय गृह एवं सहकारिता मंत्री अमित शाह से मुलाकात की। इस दौरान मुख्यमंत्री ने पूर्व प्रधानमंत्री स्वर्गीय अटल बिहारी वाजपेयी की 101वीं जयंती के अवसर पर 25 दिसंबर को ग्वालियर में आयोजित होने वाले "सुशासन दिवस" कार्यक्रम के लिए गृह मंत्री अमित शाह को आमंत्रण दिया।

**तानसेन समारोह**

मध्यप्रदेश की संगीत नगरी ग्वालियर में कल तानसेन समारोह की पूर्व संध्या पर आयोजित पूर्वरंग "गमक" संगीत सभा में रूहानी संगीत की प्रस्तुति हुई। इंटक मैदान, हजीरा में आयोजित इस कार्यक्रम में पद्मश्री से सम्मानित सुविख्यात गायिका जसपिंद नरूला ने सूफियाना, पंजाबी लोक एवं शास्त्रीय संगीत की प्रस्तुति देकर श्रोताओं को मंत्रमुग्ध किया।

उल्लेखनीय है कि ग्वालियर में विश्वविख्यात 101वां अंतर्राष्ट्रीय तानसेन संगीत समारोह की शुरुआत आज से तानसेन समाधि स्थल पर होने जा रही है, जो 19 दिसंबर तक चलेगा। समारोह का मुख्य मंच इस वर्ष ग्वालियर के सुप्रसिद्ध चतुर्भुज मंदिर की थीम पर सजाया गया है, और इसमें पद्मविभूषण अमजद अली खान, पद्मश्री सुमित्रा गुहा सहित देश-दुनिया के शीर्ष संगीतज्ञ प्रस्तुति देंगे।

**फिल्म फेस्टो-उप मुख्यमंत्री**

उप मुख्यमंत्री राजेन्द्र शुक्ल ने कहा है कि अभिनेता सोनू सूद द्वारा मानवता के लिए किया गया कार्य कभी भुलाया नहीं जा सकता। वे रीवा में आयोजित तीन दिवसीय रेवा फिल्म फेस्टो-2025 के समापन कार्यक्रम को संबोधित कर रहे थे। उप मुख्यमंत्री ने कहा कि कोरोना काल में सोनू सूद ने हजारों लोगों की मदद की और रीवा, सीधी, मऊगंज और हनुमना के लोगों को मुंबई से सुरक्षित उनके घर पहुँचाने में अहम भूमिका निभाई। कार्यक्रम में बड़ी संख्या में कलाकार, जनप्रतिनिधि और स्थानीय लोग मौजूद रहे।

---

## अच्छी खबर- खरगोन

प्रधानमंत्री नरेन्द्र मोदी की महत्वाकांक्षी पीएम-कुसुम योजना के तहत करीब सवा सात करोड़ रुपये की लागत से लगाए गए सोलर प्लांट से, किसान अब प्रतिदिन 35 से 40 हजार रुपये तक की आय अर्जित कर रहे हैं। प्लांट से उत्पन्न सौर ऊर्जा सीधे सरकारी ग्रिड में सप्लाई की जा रही है। पेश है हमारे संवाददाता की एक रिपोर्ट ...

वीओ-1 मध्यप्रदेश के खरगोन जिले के कसरावद में एक प्रगतिशील किसान ने आधुनिक खेती और हरित ऊर्जा का अनोखा उदाहरण पेश किया है। किसान सुरेंद्र पाटीदार ने अपने ही खेत में जिले का पहला 2 मेगावाट का सोलर प्लांट स्थापित किया है।

बाईट- सुरेंद्र पाटीदार किसान

वीओ-2 खरगोन के कृषि उप संचालक शिवसिंह राजपूत का कहना है की...

बाईट- शिवसिंह राजपूत, कृषि उप संचालक

वीओ-3 किसानों के लिए तकनीक और सरकारी योजनाओं का सही उपयोग गाँव के किसान की जिंदगी बदल सकता है। आकाशवाणी समाचार के लिये मैं खरगोन से आशुतोष पुरोहित..

---

## अग्निवीर भर्ती-द्वितीय चरण परिणाम

भोपाल में सेना भर्ती कार्यालय ने अगस्त माह में विदिशा के स्पोर्ट्स कॉम्प्लेक्स में आयोजित अग्निवीर जनरल ड्यूटी और अग्निवीर ट्रेड्समेन भर्ती रैली के द्वितीय चरण का अंतिम परिणाम घोषित कर दिया है। सेना भर्ती कार्यालय भोपाल के अनुसार 22 से 30 अगस्त 2025 तक चली इस भर्ती प्रक्रिया का अंतिम परिणाम रविवार को आधिकारिक वेबसाइट [joinindianarmy.nic.in](http://joinindianarmy.nic.in) पर अपलोड कर दिया गया है। भर्ती कार्यालय ने सफल अभ्यर्थियों को बधाई देते हुए बताया कि चयनित उम्मीदवार 17 दिसंबर 2025 को सुबह 8 बजे सभी मूल दस्तावेजों और प्रवेश पत्र के साथ सेना भर्ती कार्यालय, भोपाल में उपस्थित हों।

---

## बर्ड वॉक कार्यक्रम-छिंदवाड़ा

छिंदवाड़ा जिले के माचागोरा कैचमेंट एरिया में पहली बार कई दुर्लभ एवं प्रवासी पक्षियों की उपस्थिति दर्ज की गई है। कल आयोजित सार्वजनिक बर्ड वॉक कार्यक्रम के दौरान इस क्षेत्र में कुल 36 प्रजातियों के पक्षियों का प्रत्यक्ष अवलोकन किया गया, जिनमें गार्गेनी, कॉमन रिंगड प्लोवर, रेड क्रेस्टेड पोचार्ड, रूडी शेलडक और ब्लू-थ्रोट जैसे दुर्लभ प्रवासी पक्षी शामिल हैं। अधिकारियों के अनुसार अब तक माचागोरा कैचमेंट एरिया में 55 से अधिक पक्षी प्रजातियों की उपस्थिति दर्ज की जा चुकी है, जिससे यह क्षेत्र प्रवासी पक्षियों के मानचित्र पर एक महत्वपूर्ण स्थान के रूप में उभर रहा है।

---

## भारत - दक्षिण अफ्रीका क्रिकेट

पांच टी-20 मैच की श्रृंखला के तीसरे मैच में भारत ने कल रात धर्मशाला के हिमाचल प्रदेश क्रिकेट एसोसिएशन स्टेडियम में दक्षिण अफ्रीका को सात विकेट से हरा दिया। दक्षिण अफ्रीका के 118 रन के लक्ष्य के जवाब में भारत ने 15 ओवर पांच गेंद में तीन विकेट के नुकसान पर 120 रन बनाए। अभिषेक शर्मा ने सबसे अधिक 35 रन बनाए, तिलक वर्मा ने 25 रन की नाबाद पारी खेली।

---

## मुख्यमंत्री-इंदौर

मुख्यमंत्री डॉ. मोहन यादव ने कल इंदौर में सांध्य दैनिक अग्निबाण द्वारा आयोजित “सफर शून्य से शिखर का” कार्यक्रम में भाग लिया, जहाँ उन्होंने शहर के उद्यमियों को ‘प्राइड ऑफ इंदौर’ सम्मान से सम्मानित किया। इसका उद्देश्य उद्यमशीलता, नवाचार और परिश्रम की भावना को प्रोत्साहित करना रहा। मुख्यमंत्री ने कहा कि ऐसे आयोजन प्रदेश में उद्योग, निवेश और रोजगार के नए अवसर पैदा करने में अहम भूमिका निभा रहे हैं।

---

## अब कुछ समाचार संक्षेप में .....

- भोपाल के जेपी हॉस्पिटल में कल में राष्ट्रीय बाल स्वास्थ्य कार्यक्रम के तहत बच्चों में हृदय रोग जांच के लिए विशेष स्क्रीनिंग कैंप लगाया गया।
- मंडला में नेशनल हाईवे 30 पर कल शाम एक तेज रफ्तार ट्रक की चपेट में आने से बाइक सवार दो युवकों की मौत हो गई।
- गुना में युवा संगम अन्तर्गत जिला स्तरीय रोजगार मेले का आयोजन 24 दिसंबर को जिला पंचायत विश्राम में किया जाएगा।
- खंडवा में पुलिस बटालियन की स्थापना को लेकर खंडवा सांसद ज्ञानेश्वर पाटिल ने केंद्रीय गृह मंत्री अमित शाह से चर्चा की है।
- खंडवा के कर्मवीर विद्यापीठ में कल स्टोरी टेलर संदीप नाइक का विशेष व्याख्यान आयोजित किया गया।

- जबलपुर में राष्ट्रीय सेवा योजना 17 से 23 दिसंबर तक जबलपुर में एनएसएस के राष्ट्रीय एकीकरण शिविर का आयोजन ट्रिपल आई टीडीएम में किया जाएगा।
  - सीहोर के जिला पंचायत सभाकक्ष में कल दत्तक ग्रहण और फोस्टर केयर पर प्रशिक्षण सह कार्यशाला का आयोजन किया गया।
  - इंदौर में पाँच दिवसीय 69वीं राष्ट्रीय शालेय क्रीडा प्रतियोगिता-2025 का आयोजन आज से 19 दिसम्बर तक किया जाएगा। उक्त प्रतियोगिता में कराते स्पर्धा के 14 वर्षीय आयु वर्ग के बालक-बालिकाएं सम्मिलित होंगे।
-